




РЕПУБЛИКА СЕВЕРНА МАКЕДОНИЈА  
REPUBLIKA E MAQEDONISË SË VERIUT

Бр./Nr 12-1504/3

18-04-2023 г.в.



Врз основа на член 22 став 1 од Законот за спречување на корупцијата и судирот на интереси („Службен весник на Република Македонија“ бр. 12/19), член 40 став 2 од Деловникот за работа на Државната комисија за спречување на корупцијата, постапувајќи по предмет оформен по пријава поднесена од познат подносител, Државната комисија за спречување на корупцијата (во натамошниот текст ДКСК), на 85-тата седница одржана на 12.04.2023 година ја донесе следната

## ОДЛУКА

Пријавата заведена под број 12-1504/1 од 03.03.2022 година, со наводи за неправилности во постапувањето на Општина /// и на Агенцијата за катастар на недвижностите во постапки за издавање на акти поврзани со изградба на територијата на Општина ///, СЕ ОТФРЛА.

ДКСК утврди дека согласно Законот за спречување на корупцијата и судирот на интереси ДКСК нема надлежност за постапување во предметниот случај од причина што доставената пријава е повлечена од страна на подносителот, а воедно, пријавените наводи не се корупција согласно дефиницијата утврдена во Законот за спречување на корупцијата и судирот на интереси.

Предметот со број 12-1504/1 од 03.03.2022 година да се затвори и да се архивира.

Оваа одлука во деперсонализирана форма да се објави на веб страницата на ДКСК во рок од 5 (пет) дена од донесувањето.

## Образложение

Од страна на познат подносител на ден 03.03.2022 година поднесена е пријава со наводи за неправилности во постапувањето на Општина /// и на Агенцијата за катастар на недвижностите во постапки за издавање на акти поврзани со изградба на територијата на Општина /// и оформен е предмет број 12-1504/1 од 03.03.2022 година.

Во пријавата, за која подносителот на ден /// година со доставување на писмено Барање до ДКСК побара да биде повлечена, подносителот наведува дека бил оштетен од страна на Општина /// и Агенцијата за катастар на недвижностите (АКН), затоа што истиот непотребно бил изложен на трошоци за комунални и трошоци поврзани со издавање на Лист за предбележување, за што истиот дознал од образложението на одговорот на АКН доставен по неговото барање да му биде издаден нов Лист за предбележување, во кој ќе бидат содржани измени во текот на веќе започната градба.

Имено, по добиена дозвола од Општина /// за доградба/ надградба на поткровје на објект на територијата на општината, од страна на Агенцијата за катастар на недвижностите (АКН) бил издаден Лист за предбележување. Поради измени во изградбата, од страна на општината било донесено Решение за одобрување на измени во тек на градба, по што подносителот се обратил до АКН со барање да биде издаден нов Лист за предбележување, во кој ќе бидат содржани измените во текот на градбата.

Адреса: ул. Пресвета Богородица број 3, 1000 Скопје - Република Северна Македонија

Adresa: rr. Presveta Bogorodica nr.3, 1000 Shkup - Republika e Maqedonisë së Veriut

email: [contact@dksk.org.mk](mailto:contact@dksk.org.mk)

tel/tel: +389 2 3248 930

<https://www.dksk.mk>

Како што е наведено во пријавата, барањето кое подносителот го доставил до АКН било одбиено, со образложение дека со оглед на тоа што просторот бил вписан во претходниот акт за легализација, немало потреба да се издадат ниту постоечкиот ниту дополнително побараниот Лист за предбележување

Со оглед на содржината на одговорот од АКН, подносителот смета дека Општина /// неправилно наплатила комунални за веќе легализиран простор и дека АКН неправилно постапила кога издала Лист за предбележување, со што тој бил оштетен.

Подносителот во пријавата информира дека се обратил до Народниот правоборанител од каде бил упатен до Агенцијата за катастар на недвижностите, до Државниот управен инспекторат и до градоначалникот на Општина ///.

По разгледувањето на предметните наводи, ДКСК констатираше дека во случајот пријавените наводи не се корупција согласно дефиницијата утврдена во Законот за спречување на корупцијата и судирот на интереси. Дополнително имајќи предвид дека доставената пријава е повлечена од страна на подносителот, ДКСК оцени дека нема елементи за надлежно постапување во предметниот случај.

Врз основа на наведеното, ДКСК одлучи како во диспозитивот на оваа Одлука.

Доставено до:

- подносителот на пријавата

Изготвил: А.Р.М.

Одобрил: С.П.Д., член на ДКСК

